

ಸಾಧ್ಯಾ ಕಾಳಾಚೊ ತಿಸಾವೊ ಆಯ್ತಾರ್

28 ಆಕ್ಟೋಬರ್ 2018

ಪ್ರಸ್ತಾವನ್:

ಮೊಗಾಚ್ಯಾಂನೊ, ಆಯ್ತಾರಾಚ್ಯಾ ಹ್ಯಾ ಭಾಗಿ ದಿಸಾ ಹ್ಯೆ ವೆದಿ ಮುಕಾರ್ ಸಾಂಗಾತಾ ಜಮ್ಲಾಂವ್.

ಆಮ್ಚೆಂ ಅತ್ತಿಕ್ ಕುಡೆಪಣ್ ಭಾವಾರ್ಥಾಚ್ಯಾ ಉಜ್ವಾಡಾನ್ ಪಯ್ಸ್ ಕರುಂಕ್ ಆಯ್ಚಿ ದೇವ್‌ಸ್ತುತಿ ಉಲೊ ದಿತಾ.

ಮನ್ಯಾಚ್ಯಾ ಉಣೆಪಣಾ ಮುಖಾಂತ್ ದೇವ್ ತಾಚಿ ಮಹಿಮಾ ಪರ್ಗಟ್ತಾ ಆನಿ ದೇವ್ ಮನ್ಯಾಕ್ ಲಾಗಿಂ ಹಾಡ್ತಾ. ಜರ್ ಆಮಿ ಭಾವಾರ್ಥಾಂತ್ ಕುಡೆಕ್ ವಾ ಅಸ್ಕತ್ ತವಳ್ ಆಮ್ಚಿ ಜಿಣಿ ಅರ್ಥಾರಹಿತ್.

ಸರ್ಗಿಂಚ್ಯಾ ಬಾಪಾನ್ ತಾಚ್ಯಾ ಪುತಾ ಜೆಜು ಮುಖಾಂತ್ ಆಮ್ಕಾಂ ಭಾವಾರ್ಥಾಚಿ ದೀಷ್ಟ್ ದಿಲ್ಯಾ ಆನಿ ತಾಚೆಂ ಸೊಡ್ವಣೆಚೆಂ ದೆಣೆಂ ಸ್ವೀಕಾರ್ ಕರುಂಕ್ ಉಲೊ ದಿಲಾ.

ದೆಕುನ್ ಆಮ್ಚೆ ಥಂಯ್ ಆಸ್‌ಲ್ಲೆಂ ಅತ್ತಿಕ್ ಕುಡೆಪಣ್ ಪಯ್ಸ್ ಕರ್ನ್ ಭಾವಾರ್ಥಾಚ್ಯಾ ಉಜ್ವಾಡಾನ್ ಪಳೆಂವ್ಕ್ ಜಾಯ್ ಆಸ್‌ಲ್ಲಿ ಕುರ್ಪಾ ಹ್ಯಾ ಮಿಸಾಚ್ಯಾ ಬಲಿದಾನಾ ವೆಳಾರ್ ಮಾಗೊಣ್ ಘೆವ್ಯಾಂ.

ಬಾವಾರ್ಥಾಂಚಿ ಪ್ರಾರ್ಥನಾಂ

1. ಮೊಗಾಳಾ ಬಾಪಾ, ಪವಿತ್ರಸಭಾ ಚಲೊವ್ನ್ ವ್ಹರಿ ಜವಾಬ್ದಾರಿ ಆಸ್ಚ್ಯಾ ಪಾಪಾಸಾಯ್ಬ್, ಬಿಸ್ಪ್, ಯಾಜಕ್ ಆನಿ ಧಾರ್ಮಿಕಾಂನಿ ಭಾವಾರ್ಥಾಂಚೆ ಸಾಕ್ಷಿ ಜಾವ್ನ್ ಹೆರಾಂಕ್ ದೇಕ್ ಜಾಂವ್ಕ್ ತುಂ ತಾಂಕಾಂ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮೆಂ ಮಾಗ್ಣೆಂ ಆಯ್ಕ್

2. ಆಮ್ಚ್ಯಾ ರಾಷ್ಟ್ರಾಚ್ಯಾ, ಗಾಂವಾಚ್ಯಾ, ವಾಡ್ಯಾಚ್ಯಾ ಆನಿ ಕುಟ್ಮಾಚ್ಯಾ ಮುಖೆಲ್ಯಾಂನಿ ಆಪ್ಣಾಖಾಲ್ ಆಸ್ಲಲ್ಯಾಂಕ್ ಆಪ್ಣಾಚಿಂ ಭಾವ್-ಭಯ್ಣಿಂ ಮ್ಹಣ್ ಒಳ್ಕುನ್ ನಿಸ್ವಾರ್ಥಾಪಣಿ ಸೆವಾ ಕರುಂಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

3. ಕಷ್ಟಾಂ-ಅನ್ವಾರಾಂ, ಪಿಡೆ-ಶಿಡೆಂತ್ ಸಾಂಪಡ್ಲಲ್ಯಾ ಸರ್ವ್ ಆಮ್ಚ್ಯಾ ಭಾವಾ-ಭಯ್ಣಿಂನಿ ಜಿಣಿಯೆಂತ್ ನಿರಾಶಿ ಜಾಯ್ನಾಸ್ತಾನಾ, ತುಜೆರ್ ಆಪ್ಲೊ ವಿಶ್ವಾಸ್ ಆನಿ ಭರ್ವಸೊ ದವರ್ನ್ ಜಿಯೆಂವ್ಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಭುರ್ಗ್ಯಾಂನಿ ಆನಿ ಯುವಜಣಾಂನಿ ಪವಿತ್ರಸಭೆಚೆ ಶಿಕೊವ್ಣೆ ಪರ್ಮಾಣೆಂ ಜಿಯೆವ್ನ್, ಸಲ್ವಣಿ, ನಿರಾಶಾ ಭರ್ಲಲ್ಲ್ಯಾ ಜಿವಿತಾಂತ್ ನವೊ ಉಜ್ವಾಡ್ ಪಳೆಂವ್ಕ್ ಆನಿ ತುಜೊ ದೈವಿಕ್ ಮೋಗ್ ಅನ್ಬೊಗ್ ಕರುಂಕ್ ತಾಂಚೆ ಅತ್ಮಿಕ್ ದೊಳೆ ಉಗಡ್ ಮ್ಹಣ್ ಮಾಗ್ತಾಂವ್.

5. ಮಿಸಾಂವ್ ಗಾಂವಾಂನಿ ವಾವುರ್ಚ್ಯಾ ಆಮ್ಚ್ಯಾ ಭಾವಾಂ-ಭಯ್ಣಿಂಕ್ ತುಂ ರಾಕ್ ಆನಿ ಸಾಂಬಾಳ್. ತಾಂಚೆ ತಾಬೆನ್ ಆಸ್ಲಲ್ಲ್ಯಾ ಲೊಕಾಕ್ ಭಾವಾರ್ಥಾನ್ ವಾಡೊಂಕ್ ಆನಿ ತಾಂಚೊ ಮಿಸಾಂವ್ ವಾವ್ರ್ ಉರ್ಬೆನ್ ಕರುಂಕ್ ತಾಂಕಾಂ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

6. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಎಕ್ಟಾಂಯ್ ಜಾಲ್ಲ್ಯಾ ಆಮಾ ಸರ್ವಾಂನಿ ಉತ್ರಾನ್ ಆನಿ ಕರ್ನಿನ್ ತುಕಾ ಸಾಕ್ಸ್ ದಿಂವ್ಕ್ ಆಮ್ಕಾಂ ಪ್ರೇರಣ್ ಲಾಭಯ್ ಮ್ಹಣ್ ಮಾಗ್ತಾಂವ್.